

Врз основа на член 19, точка 14, алинеја 4 од Законот за одбрана (“Службен весник на Република Македонија“ бр. 42/01 и 5/03), Владата на Република Македонија, на седницата одржана на 22 декември 2003 година, донесе

О Д Л У К А ЗА ОПРЕДЕЛУВАЊЕ НА ОБЈЕКТИТЕ И ЗОНИТЕ ОД ЗНАЧЕЊЕ ЗА ОДБРАНАТА

Член 1

Со оваа одлука се определуваат објектите и зоните од значење за одбраната.

Член 2

Како објекти и зони од значење за одбраната на Република Македонија се сметаат објектите и зоните кои се посебно уредени за потребите на одбраната или се предвидува нивно уредување (во натамошниот текст: објекти и зони), а со чие откривање би можеле да настанат штетни последици за одбраната и безбедноста на земјата и нејзините граѓани.

Член 3

Објекти и зони од значење за одбраната, се објектите и зоните предвидени и наменети за:

- сместување и работа на органите на државната власт во воена состојба,
- работа на радио-телевизиската мрежа во воена состојба,
- складирање на материјалните резерви за снабдување на вооружените сили,
- промет и производство на предмети за вооружување и воена опрема,
- дисперзија и дислокација на културни и историски богатства и знаменитости, злато, пари и хартии од вредност и
- потребите на Армијата на Република Македонија.

Член 4

Прегледот на објектите и зоните од значење за одбраната утврден од страна на министерот за одбрана е составен дел на документите на Планот за одбрана.

Член 5

Објектите и зоните од значење за одбраната се заштитиуваат со следните мерки на безбедност и заштита:

- поставување на знаци за забрана за набљудување и снимање, запирање, паркирање и други соодветни сообраќајни знаци на делот од јавниот пат во близина на објектите односно зоните,
- контрола на режимот на движење и престој на лица кои не се постојано вработени во истите,
- постапка на вработените во односите со странски физички и правни лица,
- физичко обезбедување,
- поставување на електронски уреди и други средства за заштита,
- маркирање од набљудување од земја и воздух,
- постојана безбедносна обука, воспитување и информирање на вработените, како и на лицата задолжени за обезбедување и
- заштита на техничката и друга документација и податоци кои се однесуваат на објектите и зоните.

Член 6

Со влегувањето во сила на оваа одлука престануваат да важат Одлуката за определување на зони во Република Македонија од посебно значење за одбраната (“Службен весник на Република Македонија-Посебен службен весник“ бр. 13/94 и 4/96) и Одлуката за определување на зони во Република Македонија од посебно значење за одбраната (Дов. бр. 69/1 од 12.10.1993 година).

Член 7

Оваа одлука влегува во сила наредниот ден од денот на објавувањето во “Службен весник на Република Македонија“.

Бр. 23-5596/1
22 декември 2003 година
Скопје

Претседател на Владата
на Република Македонија,
Бранко Црвенковски, с.р.